



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 18-09-2024

പ്രധാനവാർത്തകൾ

- 1) ജമ്മുകശ്മീരിൽ നിയമസഭാ തിരഞ്ഞെടുപ്പിലെ ആദ്യഘട്ട വോട്ടെടുപ്പ് പുരോഗമിക്കുന്നു ; 11 മണിവരെ 26.72 ശതമാനം പേർ വോട്ട് ചെയ്തു.
- 2) രക്ഷിതാക്കൾക്ക് കുട്ടികളുടെ പേരിൽ ദേശീയ പെൻഷൻ പദ്ധതിയിൽ നിക്ഷേപം നടത്താൻ കഴിയുന്ന എൻപിഎസ് വാത്സല്യ പദ്ധതിക്ക് ഇന്ന് തുടക്കം.
- 3) സംസ്ഥാനത്തെ മുൻഗണനാ രേഷൻ കാർഡുകാർക്കുള്ള മസ്റ്ററിങ് പുനരാരംഭിച്ചു.
- 4) ചരിത്രപ്രസിദ്ധമായ ആറന്മുള ഉത്യാതി ജലോത്സവം ഇന്ന് ; അല്പസമയത്തിനകം കേന്ദ്രസഹമന്ത്രി ജോർജ് കുര്യൻ ഉദ്ഘാടനം നിർവഹിക്കും.
- 5) ഓണാഘോഷങ്ങൾക്ക് സമാപനം കുറിച്ച് ഇന്ന് തൃശൂരിൽ പുലികളി.
- 6) ഇന്ത്യ-ബംഗ്ലാദേശ് ക്രിക്കറ്റ് ടെസ്റ്റ് പരമ്പരയ്ക്ക് നാളെ ചെന്നൈയിൽ തുടക്കമാകും..

ജമ്മുകാശ്മീർ - വോട്ടെടുപ്പ്

ജമ്മുകശ്മീരിൽ നിയമസഭാ തിരഞ്ഞെടുപ്പിലെ ആദ്യഘട്ട വോട്ടെടുപ്പ് പുരോഗമിക്കുന്നു. 24 നിയമസഭാ മണ്ഡലങ്ങളിലെ 23

ലക്ഷത്തിലേറെ വോട്ടർമാരാണ് പോളിംഗ് ബുത്തുകളിലേക്ക് എത്തുക. 219 സ്ഥാനാർത്ഥികളാണ് മത്സരംഗത്തുള്ളത്. 11 മണി വരെയുള്ള കണക്കുകൾ പ്രകാരം 26.72 ശതമാനം വോട്ട് രേഖപ്പെടുത്തി. രണ്ടാംഘട്ട വോട്ടെടുപ്പ് ഈ മാസം 25നും മൂന്നാമത്തെയും അവസാനത്തെയും ഘട്ട വോട്ടെടുപ്പ് അടുത്തമാസം ഒന്നിനും നടക്കും. അടുത്തമാസം എട്ടിനാണ് വോട്ടെണ്ണൽ. 2019 - ൽ ജമ്മുകശ്മീരിൽ അനുച്ഛേദം 370 റദ്ദാക്കിയ ശേഷമുള്ള ആദ്യ നിയമസഭാ തിരഞ്ഞെടുപ്പാണിത്..

വാത്സല്യ പദ്ധതി

എല്ലാവർക്കും സാമ്പത്തിക സുരക്ഷിതത്വം എന്ന കേന്ദ്ര നയത്തിന്റെ ഭാഗമായി എൻപിഎസ് വാത്സല്യ പദ്ധതിക്ക് ധനമന്ത്രി നിർമ്മല സീതാരാമൻ ഇന്ന് ന്യൂഡൽഹിയിൽ തുടക്കം കുറിക്കും. പദ്ധതിയിലൂടെ രക്ഷിതാക്കൾക്ക് കുട്ടികളുടെ പേരിൽ ദേശീയ പെൻഷൻ പദ്ധതിയിൽ അക്കൗണ്ട് എടുക്കാനാകും. പ്രതിവർഷം 1,000 രൂപ മുതൽ കുട്ടിയുടെ പേരിൽ നിക്ഷേപിക്കാം. ഉദ്ഘാടനത്തോട് അനുബന്ധിച്ച് രാജ്യത്തുടനീളമുള്ള 75 ഓളം സ്ഥലങ്ങളിൽ സംഘടിപ്പിക്കുന്ന പരിപാടിയിൽ പ്രദേശത്തെ പ്രായപൂർത്തിയാകാത്ത വരിക്കാർക്ക് PRAN അംഗത്വം വിതരണം ചെയ്യും. തിരുവനന്തപുരത്ത് സ്പെൻസർ ജങ്ഷനിലുള്ള കാനറാ ബാങ്ക് ഓഫീസിൽ നടക്കുന്ന പരിപാടിയിൽ പതിനെട്ട് വയസിന് താഴെ പ്രായമുള്ള മുപ്പതോളം വിദ്യാർത്ഥികൾ പങ്കെടുക്കും.

മസ്റ്ററിംഗ് - റേഷൻ കാർഡ്

സംസ്ഥാനത്തെ മുൻഗണനാ റേഷൻകാർഡുകാർക്കുള്ള മസ്റ്ററിംഗ് ഇന്നുമുതൽ പുനരാരംഭിച്ചു. മഞ്ഞ, പിങ്ക് കാർഡ് ഉടമകളും അംഗങ്ങളുമാണ് റേഷൻകടകളിലെത്തി മസ്റ്ററിംഗ് നടത്തേണ്ടത്.

ഈമാസം 24 വരെ തിരുവനന്തപുരം ജില്ലക്കാർക്കാണ് മസ്റ്ററിങ്. 25 മുതൽ ഒക്ടോബർ ഒന്നുവരെ കൊല്ലം, ആലപ്പുഴ, പത്തനംതിട്ട, കോട്ടയം, ഇടുക്കി, എറണാകുളം, തൃശൂർ ജില്ലകളിൽ മസ്റ്ററിങ് നടക്കും. അടുത്തമാസം മൂന്നുമുതൽ എട്ടുവരെ പാലക്കാട്, കോഴിക്കോട്, വയനാട്, കണ്ണൂർ, മലപ്പുറം, കാസർകോട് ജില്ലകളിൽ മസ്റ്ററിങ് നടക്കും. ശാരീരിക ബുദ്ധിമുട്ടുകളുള്ളവർക്കും കിടപ്പ് രോഗികൾക്കും ഭക്ഷ്യവകുപ്പ് ഉദ്യോഗസ്ഥർ വീട്ടിലെത്തി മസ്റ്ററിങ് നടത്തും. മറ്റ് ജില്ലകളിൽ താൽക്കാലികമായി താമസിക്കുന്നവർക്ക് അവിടുത്തെ റേഷൻ കടകളിൽ മസ്റ്ററിങ് നടത്താം. മുൻഗണനേതര കാർഡുകാരുടെ മസ്റ്ററിങ്ങിനുള്ള തീയതികൾ പിന്നീട് പ്രഖ്യാപിക്കും.

നിപ്മറിന് പുരസ്കാരം - മന്ത്രി ബിന്ദു

ഭിന്നശേഷി മേഖലയിലെ രാജ്യാന്തര സ്ഥാപനമായി വികസിച്ച നാഷണൽ ഇൻസ്റ്റിറ്റ്യൂട്ട് ഓഫ് ഫിസിക്കൽ മെഡിസിൻ ആൻഡ് റിഹാബിലിറ്റേഷൻ - നിപ്മറിന് ഐക്യരാഷ്ട്രസംഘടനയുടെ കർമ്മസേന പുരസ്കാരം ലഭിച്ചു. പകർച്ചേതര വ്യാധികളുടെ നിയന്ത്രണത്തിൽ മികച്ച പ്രവർത്തനം കാഴ്ചവച്ചതിനാണ് പുരസ്കാര നേട്ടമെന്ന് മന്ത്രി ആർ ബിന്ദു പറഞ്ഞു. ഈ മാസം 25ന് യുഎൻ പൊതുസഭയുടെ 'കർമ്മസേന സൗഹൃദ' യോഗത്തിൽ പുരസ്കാരം സമ്മാനിക്കും.

നിപ

നിപ സ്ഥിരീകരിച്ച മലപ്പുറത്ത് നിലവിൽ സമ്പർക്ക പട്ടികയിലുള്ളത് 255 പേർ. പട്ടികയിൽ ഉൾപ്പെട്ടവർക്ക് മാനസിക പിന്തുണ ഉറപ്പാക്കിയതായി ആരോഗ്യമന്ത്രി വീണാ ജോർജ്ജ്

പറഞ്ഞു. ഇതുവരെ പരിശോധിച്ച 16 ഫലങ്ങളും നെഗറ്റീവാണ്. മഞ്ചേരി മെഡിക്കൽ കോളേജിലും ജില്ലയിലെ 18 സ്വകാര്യ ആശുപത്രികളിലും സമ്പർക്കവിലക്കിൽ കഴിയാനുള്ള മുറികളും കിടക്കകളും ഓക്സിജൻ ലഭ്യതയും സജ്ജമാക്കിയിട്ടുണ്ട്.

എം പോക്സ്

മലപ്പുറത്ത് എം പോക്സ് രോഗ ലക്ഷണങ്ങളോടെ ഒരാൾ ചികിത്സയിലുള്ള സാഹചര്യത്തിൽ ആരോഗ്യവകുപ്പ് പ്രതിരോധ നടപടികൾ ഊർജിതമാക്കി. വിദേശത്തുനിന്ന് വരുന്ന യാത്രക്കാർക്ക് പനിയുണ്ടെങ്കിൽ ദേഹത്ത് ചുവന്ന പാടുകൾ ഉണ്ടായെന്ന് പരിശോധിക്കും. രോഗലക്ഷണമുള്ളവരെ ആശുപത്രിയിലേക്ക് മാറ്റും.

വീണ ജോർജ്ജ് - കേന്ദ്ര മന്ത്രി

ആരോഗ്യമന്ത്രി വീണ ജോർജ്ജ്, കേന്ദ്ര ആരോഗ്യ മന്ത്രി ജെ പി നന്ദിയുമായി ഡൽഹിയിൽ കൂടിക്കാഴ്ച നടത്തി. കേരളത്തിന്റെ എയിംസ് ആവശ്യം അനുഭാവപൂർവ്വം പരിഗണിക്കാമെന്ന് കേന്ദ്രമന്ത്രി അറിയിച്ചതായി വീണാ ജോർജ്ജ് പറഞ്ഞു. ബിപിഎൽ വിഭാഗത്തിലുള്ള എല്ലാവരെയും ആരോഗ്യ ഇൻഷുറൻസ് പരിഗണനയിൽ ഉൾപ്പെടുത്തുക, ആശ വർക്കർമാരുടെ വേതന വർദ്ധനവ് എന്നിവയും ചർച്ചയായി.

മന്ത്രി വി. അബ്ദുറഹ്മാൻ

ന്യൂനപക്ഷ യുവജനങ്ങൾക്ക് ഒരു ലക്ഷം തൊഴിലവസരങ്ങൾ എന്ന പദ്ധതിയുടെ സംസ്ഥാനതല ഉദ്ഘാടനം മന്ത്രി വി. അബ്ദുറഹ്മാൻ ഇന്ന് കൽപ്പറ്റയിൽ നിർവ്വഹിക്കും. സംസ്ഥാന

ന്യൂനപക്ഷ കമ്മീഷനും കേരള നോളജ് ഇക്കോണമി മിഷനും ചേർന്നാണ് പരിപാടി സംഘടിപ്പിക്കുന്നത്.

പുലികളി... ഇൻട്രോ

ഓണാഘോഷങ്ങൾക്ക് സമാപനം കുറിച്ച് ഇന്ന് തൃശൂരിൽ പുലികളി. ഇത്തവണ ഏഴ് സംഘങ്ങളാണ് പുലികളിയ്ക്ക് ഇറങ്ങുന്നത്. വിശദാംശങ്ങളുമായി ആകാശവാണി തൃശ്ശൂർ ജില്ലാ പ്രതിനിധി ഭരിതാ പ്രതാപ്...

(വോയ്സ്)

ജലോത്സവം ... ഇൻട്രോ

ആറന്മുളയിൽ ഇന്ന് ആവേശ ജലപൂരം. ജില്ലാ കലക്ടർ എസ്. പ്രേം കൃഷ്ണൻ പതാക ഉയർത്തിയതോടെ ഉദ്യാതി ജലോത്സവത്തിന് തുടക്കമായി. ജലോത്സവത്തിന്റെ ഉദ്ഘാടനം അല്പസമയത്തിനകം കേന്ദ്ര സഹമന്ത്രി ജോർജ് കുര്യൻ നിർവഹിക്കും. മത്സരവള്ളം കളിയുടെ ഉദ്ഘാടനം ഉച്ചയ്ക്കുശേഷം മന്ത്രി മുഹമ്മദ് റിയാസ് നിർവഹിക്കും.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ്. ശ്രീധർ.....

(വോയ്സ്)

സ്വച്ഛത പരിപാടി

രാജ്യത്തുടനീളം സ്വച്ഛത ഹി സേവാ അഭിയാന്റെ ഭാഗമായുള്ള വിവിധ പരിപാടികൾ പുരോഗമിക്കുന്നു. സംസ്ഥാനത്തും

ശുചീകരണ പ്രവർത്തനങ്ങൾ സജീവം. തിരുവനന്തപുരം റയിൽവേ ഡിവിഷനിലും സ്വച്ഛതാ പരിപാടികൾക്ക് തുടക്കമായി. സ്വച്ഛത ഹി സേവാ അഭിയാൻ 2024 ന്റെ ഭാഗമായി തിരുവനന്തപുരം ആകാശവാണി നിലയത്തിൽ വാർത്താ വിഭാഗം മേധാവി മധുഷ എ.എം വൃക്ഷത്തെ നട്ടു. ഒക്ടോബർ 2 വരെയാണ് ക്യാമ്പെയിൻ.

എൻ .കൃഷ്ണ പിള്ള കലോത്സവം

പ്രൊഫ.എൻ.കൃഷ്ണപിള്ളയുടെ നൂറ്റിയെട്ടാം ജന്മ വാർഷികം ആകാശവാണി തിരുവനന്തപുരം നിലയത്തിന്റെ സഹകരണത്തോടെ എൻ. കൃഷ്ണപിള്ള ഫൗണ്ടേഷന്റെ ആഭിമുഖ്യത്തിൽ നാളെ മുതൽ 22-ാം തീയതി വരെ വിവിധ കലാ സാംസ്കാരിക പരിപാടികളോടെ ആഘോഷിക്കുന്നു. പാളയം നന്ദാവനത്തുള്ള എൻ.കൃഷ്ണ പിള്ള ഫൗണ്ടേഷൻ ഓഡിറ്റോറിയത്തിലാണ് കലോത്സവം സംഘടിപ്പിക്കുന്നത്. ഫൗണ്ടേഷന്റെ മുഖത്തിയഞ്ചാം വാർഷികം , കൃഷ്ണപിള്ള സ്റ്റാരക ഗ്രന്ഥശാലാ പഠന ഗവേഷണ കേന്ദ്രത്തിന്റെ പതിനെട്ടാം വാർഷികം , നാടകവേദിയുടെ പതിനേഴാം വാർഷികം, വനിതാ വേദിയുടെ രണ്ടാം വാർഷികം, സാഹിത്യ സഖ്യത്തിന്റെ പതിനാലാം വാർഷികം എന്നിവയും കലോത്സവത്തിന്റെ ഭാഗമാണ്.

ക്രിക്കറ്റ് ടെസ്റ്റ്

ഇന്ത്യ-ബംഗ്ലാദേശ് ക്രിക്കറ്റ് ടെസ്റ്റ് പരമ്പരയ്ക്ക് നാളെ ചെന്നൈയിൽ തുടക്കമാകും. രോഹിത് ശർമ്മ നയിക്കുന്ന ഇന്ത്യൻ നിരയിൽ വിരാട് കോഹ് ലി, ആർ അശ്വിൻ, ജസ്സീത് ബുഥു, കെ എൽ രാഹുൽ എന്നിവരുമുണ്ട്. കാൺപൂരിൽ 27 നാണ് രണ്ടാം ടെസ്റ്റ്.

കെ സി എൽ - ഫൈനൽ

കേരള ക്രിക്കറ്റ് ലീഗ് ആദ്യ സീസണിലെ ഫൈനൽ ഇന്ന്. കാലിക്കറ്റ് ഗ്ലോബ് സ്റ്റാർട്സും, ഏരിസ് കൊല്ലം സെയ്ലേഴ്സും ഫൈനലിൽ ഏറ്റുമുട്ടും. കാര്യവട്ടം ഗ്രീൻഫീൽഡ് സ്റ്റേഡിയത്തിലാണ് മത്സരം.

സൂപ്പർ ലീഗ്

സൂപ്പർ ലീഗ് കേരള ഫുട്ബോളിൽ ഇന്ന് കാലിക്കറ്റ് എഫ് സി യും ഫോഴ്സ കൊച്ചിയും ഏറ്റുമുട്ടും. സൂപ്പർ ലീഗിന്റെ മൂന്നാം റൗണ്ടിലെ ആദ്യ മത്സരമാണ് ഇന്ന് രാത്രി 7.30 ന് കോഴിക്കോട് കോർപ്പറേഷൻ സ്റ്റേഡിയത്തിൽ നടക്കുന്നത്.

ക്ലബ്ബ് അത്ലറ്റിക്സ്

അന്തർ ജില്ലാ ക്ലബ്ബ് അത്ലറ്റിക്സ് ചാമ്പ്യൻഷിപ്പിന് തിരുവനന്തപുരത്ത് തുടക്കമായി. കാര്യവട്ടം എൽ എൻ സി പി ഇ സ്റ്റേഡിയത്തിൽ 20 വരെയാണ് ചാമ്പ്യൻഷിപ്പ്.

തുല്യവേതനദിനം

ഇന്ന് അന്താരാഷ്ട്ര തുല്യവേതനദിനം. തുല്യ ജോലിയ്ക്ക് ലിംഗ-ജാതി-വംശ-ദേശ വ്യത്യാസമില്ലാതെ തുല്യ വേതനം ഉറപ്പാക്കുക എന്ന ലക്ഷ്യത്തോടെയാണ് ഐക്യരാഷ്ട്രസഭ സെപ്റ്റംബർ 18 ന് ദിനാചരണം സംഘടിപ്പിക്കുന്നത്. ക്രിക്കറ്റ് ലോകകപ്പുകളിൽ പുരുഷ - വനിതാ ടീമുകൾക്ക് ഒരേ സമ്മാനത്തുക നൽകുമെന്ന് ഐ സി സി കഴിഞ്ഞ ദിവസം പ്രഖ്യാപിച്ചിരുന്നു.

ലോക മുള ദിനം

ഇന്ന് ലോക മുള ദിനം. മനുഷ്യന്റെ നിത്യ ജീവിതവുമായി ഏറെ ബന്ധം മുളകൾക്കുണ്ട്. പ്രകൃതി സൗഹാർദ്ദപരമായ നിരവധി ഉല്പന്നങ്ങൾക്കുപുറമെ പ്രകൃതി സംരക്ഷിക്കുന്നതിനും മുള പ്രധാന പങ്കാണ് വഹിക്കുന്നത്.

തീപിടുത്തം

കണ്ണൂർ പയ്യന്നൂരിലെ വ്യാപാരസമുച്ചയത്തിൽ ഉണ്ടായ തീ പിടിത്തത്തിൽ വൻ നാശ നഷ്ടം. ഇലക്ട്രോണിക്സ് സാധനങ്ങളാണ് കത്തി നശിച്ചത്. പയ്യന്നൂരിൽ നിന്ന് എത്തിയ അഗ്നി രക്ഷാസംഘം പുലർച്ചയോടെ തീ കെടുത്തി.

കുടിവെള്ളം

ചേർത്തല മുനിസിപ്പാലിറ്റിയിലും, പള്ളിപ്പുറം, തണ്ണീർമുക്കം, മുഹമ്മ, കഞ്ഞിക്കുഴി, ചേർത്തല തെക്ക്, മാരാരിക്കുളം വടക്ക് എന്നീ പഞ്ചായത്തുകളിലും രണ്ടുദിവസം കുടി ശുദ്ധജലവിതരണം മുടങ്ങും. പ്രധാന പൈപ്പ് ലൈനിൽ പള്ളിപ്പുറം കൃഷിഭവന സമീപം രൂപപ്പെട്ട ചോർച്ച പരിഹരിക്കുന്നതിനാലാണ് കുടിവെള്ള വിതരണം തടസ്സപ്പെടുന്നതെന്ന് വാട്ടർ അതോറിറ്റി അറിയിച്ചു.

മഴ

സംസ്ഥാനത്ത് നാളെ വരെ നേരിയ മഴയ്ക്ക് സാധ്യത. തെക്കൻ ജില്ലകളിൽ മറ്റുനാൾ മുതൽ മഴ മുന്നറിയിപ്പില്ല.
